



QORTI TA' L-APPELL

**ONOR. IMHALLEF
PHILIP SCIBERRAS**

Seduta ta' l-24 ta' Marzu, 2004

Appell Civili Numru. 1033/1993/1

Joseph Scicluna u Frank Calleja

vs

**Grezzju Ciantar, Karmena mart Mikiel Cutajar,
Anthony Ciantar, Carmela u b'digriet tas-17 ta' Jannar
1994 isem Carmela gie mibdul b'Carmelo sive Charles
Ciantar u Mario Paul Ciantar.**

Il-Qorti,

Fit-3 ta' Marzu, 2003 il-Qorti Civili tal-Magistrati ppronunzjat is-segwent i sentenza fl-ismijiet premissi:-

“Il-Qorti,

Rat l-avviz in esami li bih l-atturi talbu sabiex il-konvenuti jghidu l-ghaliex ma ghandhomx jigu kundannati li jitilqu u jizgombraw fi zmien qasir u perentorju li joghghobha tiffissa

Kopja Informali ta' Sentenza

din il-Qorti mill-bicciet ta' raba fl-art maghrufa bhala tas-Santi sive tat-Tulliera fil-kuntrada tal-Kuncizzjoni limiti tar-Rabat, Malta dawn il-bicciet il-kejl taghhom jammonta cirka hamsa u tletin (35) tumoli, mill-artijiet, proprjeta tal-atturi, liema bicciet ta' artijiet konsistenti f'raba qeghdin jigu okkupati mill-konvenuti minghajr ebda titolu validu fil-fatt u fid-dritt.

Ghal finijiet ta' kompetenza jigi dikjarat illi l-valur lokatizju tal-artijiet ma jeccedix is-somma ta' Lm15.00,0.

Rat in-nota tal-eccezzjonijiet tal-konvenuti (a fol 9 tal-atti) u li biha eccepew:-

1. Illi fl-ewwel lok, il-gudizzju mhux integru peress illi r-ragel ta' Karmena Cutajar, li hu il-Kap tal-Komunjoni ta' l-Akkwisti ezistenti bejnu u bejn martu u li hu l-Kap tal-beni parafernali taghha ma giex imsejjah fil-gudizzju.
2. Illi fit-tieni lok, "Carmela sive Charlie Ciantar" ma tezistix.
3. Illi fit-tielet lok, il-konvenuti ghandhom titolu validu fil-Ligi dwar ir-raba u artijiet imsemmija fl-avviz.

Salvi eccezzjonijiet ohra.

Rat id-digriet moghti fl-17 ta' Jannar 1994 a fol 14 tal-atti.

Rat is-sentenza preliminari moghtija minn din il-Qorti kif diversament presjeduta u dan in-konnessjoni mal-ewwel eccezzjoni sottomessa mill-konvenuti. Rat l-atti kollha tal-kawza inkluz id-digriet a fol 31 tal-atti, u li bih gie nominat l-A.I.C. Michaelangelo Refalo bhala Perit Tekniku.

Rat ir-rapport tal-istess espert (fol 38 sa 45 u fol 36 ibid).

Semghet it-trattazzjoni.

Ikkunsidrat

Illi sabiex jigi deciz dan il-kaz, pjuttost kompleks u bil-magur parti tal-provi li instemghu quddiem il-Qorti izda diversament presjeduta, jkun opportun li l-ewwel issir referenza ghax-xhieda ta' Alfred Farrugia, "agricultural officer" mad-Dipartiment tal-Agricoltura (fol 105, fol 129 u fol 134 tal-atti). Dan beda biex jixhed illi "Marianna Ciantar kienet bedridden u tiddikjara (fl-1942) li lesta li thalli t-tfal taghha jiehdu l-artijiet li t-tfal imsemmija jisimhom Gaetano, Anglu, Onorata u Carmela". Meta ghamel referenza specifika ghall-"file" relattiv, ix-xhud spjega li ma kienx hemm specifikat minn kien ghamel id-dikjarazzjoni li Marianna Ciantar hi "bedridden". Ulterjorment ix-xhud, wara li inghata kopja tal-pjanta esebita in atti a fol 27, esebixxa l-istess kopja li tinsab a fol 137 u kkonferma li "B'referenza ghad-dokument li ghadni kemm esebejt, dak li huwa mmarkat bl-ahdar jaqbel perfettament mal-"file" li qed naghmel referenza ghalih" u "..... nista' nikkonferma li r-raba' indikat bl-ahdar jappartjeni lill-Marianna Ciantar (ara ukoll id-dokument a fol 138 kif ukoll it-traskrizzjoni dattilografata a fol 139). Ta' minn jinnota li fl-ahhar dokument imsemmi, jinghad li Marianna Ciantar "..... by a Notorial Deed has ceded all her lands to her sons and daughters above mentioned to be cultivated in copartnership between them".

Ikkunsidrat

Illi l-attur Joseph R. Scicluna xehed bil-procedura ta' "affidavit" (fol 82 et seq ibid) u esebixxa l-arblu geneologiku ta' Anthony Ciantar u l-istess Marianna nee Calleja li mietu rispettivament "before 1949" u fil-"17 ta' Frar 1949". Minn din il-koppja kienu twieldu, oltre l-erba ahwa hawn fuq imsemmija kollha mhux mizzewgin, tnejn ohra ossija Pawlu u Grazzja li mietu rispettivament fl-1960 u fl-1986. In rigward il-konvenuti odjerni jidher mill-istess dokument li dawn huma t-tfal tal-imsemmi Pawlu Ciantar.

Ikkunsidrat

Illi l-istess attur xehed li din il-kawza tirriferi ghall-art imsemmija fl-avviz u avventi kejl superficiali ta' madwar 40

tomna, liema art hi kontigwa ma porzjoni ta' art oħra appartenenti lill-attur l-ieħor, Frank Calleja u avventi l-kejl ta' madwar 33 tomna. Bħala bdiewa rikonoxxuti fuq l-art in kwistjoni kien hemm Onorata, Carmela u Gejtu Ciantar hawn fuq imsemmija, li kienu jhallsu l-qbiela lill-amministratur, ormai mejjet, Dottor Antonio Muscat. Wara l-mewt ta' Onorata Ciantar għall-habta tal-1976, jidher li gew rikonoxxuti ukoll bħala bdiewa t-tfal ta' din Carmela u Gejtu Ciantar. Sussegwentement u eventwalment, skond l-attur kien fadal bidwi wiehed fuq l-art in kwistjoni cioe Gejtu Ciantar li miet fl-4 ta' Mejju 1986 meta kien għadu għazeb. Difatti, wara din id-data "ma nħarget ebda ricevuta lil hadd u dan għaliex Gejtu Ciantar kien l-aħħar gabilott rikonoxxut fuq din l-art". L-attur specifika, ulterjorment li l-attur l-ieħor, fil-presenza tiegħu kien gie avvicinat minn neputijiet ta' Gejtu Ciantar sabiex jibdew jahdmu l-art agrikola, mahduma precedentement mill-istess zijuhom izda din it-talba ma' kienietx giet accettata minħabba divisjoni ta' proprjeta' li kienet għadha pendenti. Pero matul Settembru 1988, ix-xhud kien innota li parti mill-art kienet mahduma u dan mill-konvenuti odjerni flimkien ma Pawlu Ciantar, illum mejjet (ara dak li jingħad dwar l-imsemmi arblu geneologiku "supra"), liema fatt gie deskritt mix-xhud bħala "invazzjoni". Inoltre x-xhud kompla jispjega li partijiet estensivi tal-istess art ma jistgħux jinħadmu għaliex huma "xaghri jew blatija". Hawnhekk, l-attur semma li fuq l-art in kwistjoni hemm razzett li fih kien jgħix wahdu l-imsemmi Gejtu Ciantar, liema razzett, wara l-mewt ta' dan kien baqa' vojta. Difatti l-istess konvenuti kienu tawh il-muftieħ ta' dan ir-razzett fil-31 ta' Marzu 1989. L-attur spicca biex jsemmi li partijiet mill-istess art gew abusivament okkupati mill-istess konvenuti (ara ukoll id-dokument ossija skrittura a fol 91 tal-atti kif ukoll l-affidavit tal-attur l-ieħor Frank Calleja a fol 95 et seq ibid).

Ikkunsidrat

Illi l-Qorti kif diversament presjeduta kienet nominat Perit Tekniku sabiex jigu stabbiliti l-partijiet appartenenti lill-atturi. Dan l-inkarigu gie esplitat kif risultanti mill-pjanta a fol 44 tal-atti.

Ikkunsidrat

Illi l-konvenuti in konnessjoni mal-eccezzjoni sollevata minnhom dwar "titolu validu fil-ligi" iproducew is-segwenti provi:-

(1) Grezzju Ciantar bin Pawlu Ciantar xehed (a fol 19 u fol 62 et seq ibid) li parti mir-raba' detenut minnu kien ta' missieru waqt li parti ohra kienet f'idejn iz-ziju Gejtano li miet madwar seba' snin qabel hutu" Meta dahlu fiz-zmien "dawn ghaddewh lilna". Meta miet l-istess ziju, l-atturi ma accettawx li jithallas lilhom il-qbiela li beda jigi depositat fil-Qorti. Sussegwentement dan il-konvenut ghamel referenza ghall-pjanta a fol 44 tal-atti u indika li l-porzjonijiet 3a sa d "nahdimhom jien" waqt li kien hemm partijiet ohra mahdumin minni li ma kienux indikati fl-istess pjanti. In rigward il-hlas tal-qbiela "sakemm dam haj iz-ziju Gejtu hu kien jhallas il-qbiela kollha" waqt li qabel ma miet, l-istess ziju kien permezz ta' testment, innomina lilu bhala wiehed mill-werrieta universali tieghu.

(2) Carmelo Ciantar (fol 22, fol 32 u fol 73 et seq ibid) spjega li parti mir-raba' kien inghata lilu minn missieru u parti miz-ziju ta' missieru Gaetano Ciantar. Dan, ukoll fuq pjanta li tinsab a fol 27, indika r-raba detenut minnu cjoe l-porzjonijiet markati C1, C2 u C3. Hu specifika li dan ir-raba kien gie f'idejh tramite "in-nanna", zijuh u missieru waqt li indika ukoll dak detenut mill-konvenuti l-ohrajn.

(3) Carmen Ciantar (fol 28 u fol 58 et seq ibid) fis-sustanza, xehdet l-istess bhal Grezzju u Carmelo Ciantar.

Ikkunsidrat

Illi, sintetizzati l-provi, ghandu jinghad s-segwenti:

a) Kien jispetta lill-konvenuti sabiex jipprovaw li jiddetjenu l-art in kwistjoni b'titolu validu skond il-ligi (ara l-artikolu 562 tal-Kapitolu 12 tal-Ligijiet ta' Malta).

b) Certament, il-konvenuti ma jistghux jivvantaw titolu a basi tal-Kodici Civili.

c) Jidher li, fil-fatt, qed jivvantaw tali titolu a basi tal-Kapitolu 188 tal-Ligijiet ta' Malta bhala kerrejja protetti permezz ta' din il-ligi specjali. Hawnhekk ghandha ssir referenza ghall-artikolu 2 ta' din il-ligi specifikatament dwar dak li jinghad in konnessjoni ma "membri tal-familja" u "kerrej". Hawnhekk hemm specifikat illi l-kelma "kerrej" tinkludi kull membru tal-familja li jkun cessjonarju tal-kirja u, wara l-mewt tal-kerrej, meta ma jkun hemm ebda membru bhal dak, tinkludi f'ordni ta' preferenza, kull membru tal-familja li jkun legatarju tal-kirja jew li matul l-ahhar sena minnufih qabel il-mewt tal-kerrej, kien jghix ma dan jew kien qed jahdem ir-raba mieghu jew ghalih jew ikun il-werriet tal-kerrej waqt li "membru tal-familja hi definita bhala axxendent lineari, dixxendent lineari, armla jew armel, ragel tat-tifla u l-armla tat-tifel sakemm ma tergax tizzewweg, tal-kerrej. Il-konvenuti jidher, in succinct, li qed jivvantaw tali titolu tramite Gaetano Ciantar u hu dan Pawlu Ciantar, missier il-konvenuti Anthony, Carmen mizzewga Cutajar, Grezzju ilkoll ahwa Ciantar u Carmelo ossija Charlie Ciantar u Mario Paul Ciantar it-tfal tal-imsemmi Anthony Ciantar.

Dwar Gaetano Ciantar ma jidher li a basi tad-definizzjoni, moghtija tal-kliem "membru tal-familja" il-konvenuti jistghu jivvantaw titolu ta' qbiela permezz ta' successjoni. Difatti kif di gja irriteriet din il-Qorti kif presjeduta f'sentenza moghtija mil-Bord dwar il-Kontroll tal-Kiri ta' Raba' fil-25 ta' Ottubru 2002 fl-ismijiet 'Elsa armla ta' Victor Camilleri et vs Joseph Briffa', mhux kull werriet legatarju, cessjonarju kif ukoll minn kien jahdem ir-raba' in kwistjoni ghandu titolu ghar-raba' izda jrid jkun ukoll membru tal-familja tal-inkwilin. Kif jidher mid-definizzjoni ta' "membru tal-familja" ma humiex inkusi l-kollaterali. Konsegwentement, il-konvenuti li huma kollaterali tal-imsemmi Gaetano Ciantar ma jistghux jigu kunsiderati bhala aventi titolu ta' qbiela "qua" inkwilini protetti.

Issa naslu ghall-axxendent lineari tal-istess konvenuti, Pawlu Ciantar. Mill-unika prova indipendenti mill-partijiet li

giet prodotta cjoe x-xhieda ta' Alfred Farrugia, u mid-dokument esebit minnu a fol 138 u 139 ma jidhirx li dan kien registrat bhala bidwi fuq l-art in kwistjoni. Difatti hemm imnizzel fl-istess dokument li Marianna Ciantar kienet ikkoncediet l-istess art, permezz ta' att pubbliku lit-tfal taghha Gaetano, Angelo, Onorata u Carmela li mietu mhux mizzewgin minghajr tfal. Fl-istess dokument, bl-ebda mod ma jissema Pawlu Ciantar bhala bidwi li qed jahdem l-istess art flimkien ma hutu imsemmijin. Konsegwentement, il-konvenuti ma jistghux legalment, jivvantaw xi titolu ta' qbiela fuq l-istess art "ope successoris" permezz tal-istess Pawlu Ciantar.

Ikkunsidrat

Illi fid-dawl tal-premess, il-konvenuti jidher li qed jiddetjenu l-istess art minghajr titolu validu fil-ligi.

Ghal dawn il-motivi, il-Qorti, filwaqt li tichad l-eccezzjoni tal-konvenuti tilqa' t-talbiet attrici filwaqt li tiddikjara li l-istess konvenuti qed jokkupaw l-art in kwistjoni minghajr titolu validu fil-fatt u fid-dritt u tikkundanna lill-konvenuti sabiex sal-15 ta' Awissu 2003, jitolqu u jizgumbraw mill-bicciet ta' raba' fl-art maghrufa bhala "tas-Santi" "sive tat-Tulliera" fil-kontrada tal-Kuncizzjoni, limiti tar-Rabat Malta bil-kejl tal-istess bicciet jammonta ghal cirka hamsa u tletin (35) tumoli skond kif murija fuq il-pjanta markata Dok P.1 a fol 44 tal-atti, liema pjanta ghandha tiffirma parti integrali minn din is-sentenza. Bl-ispejjes kontra l-istess konvenuti."

Il-konvenuti jikkritikaw l-apprezzament, essenzjalment ta' fatt, li ghamlet l-ewwel Qorti fis-sentenza fuq riportata. L-aggravji taghhom jikkonsistu sostanzjalment fis-segwenti:-

- (1) L-ewwel Qorti strahet izzejjed fuq ix-xhieda tar-rapprezentant tal-Agricoltura. Huma jissottomettu illi din ma kenitx l-ahjar prova. Dan anke ghaliex hi bazata fuq 'detto del detto'.
- (2) Parti mir-raba kienet b'lokazzjoni ghand il-missirijiet rispettivi taghhom u dan il-fatt gie injorat mill-qorti nferjuri. Huma ghalhekk isostnu illi dwar dawn il-bicciet partikolari

tar-raba pervenuti lilhom mis-successjoni tal-missirijiet ghandhom titolu validu ta' qbiela.

(3) Kwantu ghal dawk il-partijiet li kellu Gaetano Ciantar dawn kienu jinhadmu minnhom zmien qabel il-mewt ta' dan u kienu jhallsu sehmhom mill-qbiela. Dippju, jikkontendu li huma eredi tieghu.

(4) Fl-ahharnett jissottomettu illi huma jikkwalifikaw bhala kerrejja fit-termini tad-definizzjoni tal-ligi fil-Kap. 199.

Il-fatti li taw lok ghal din il-kawza jidher li huma pressapoco sew ri-epilogati fis-sentenza appellata u ghalhekk mhux il-kaz li dawn jergghu jigu hawn imtennija. Minn naha tagghom l-appellanti jobbjettaw ghal mod kif dawn l-istess fatti gew valutati mill-Qorti ta' l-ewwel grad. B'mod partikolari jikkontestaw certi konsiderazzjonijiet li ghamlet, senjatament l-affidament li ghamlet lix-xhieda ta' Alfred Farrugia, Agricultural Officer u lid-dokumenti minn dan esebiti. Dan kif ahjar imfisser fl-ewwel aggravju.

Huwa principju pacifikament akkolt illi l-piz tal-prova huwa mixhut fuq min jafferma fatt, u mhux fuq min jinnegah, u allura f'kazijiet bhal dak in ezami s-sidien li jallegaw li l-konvenuti qeghdin jiddetjenu fond minghajr titolu huma obbligati jaghmlu l-prova tal-prekarjeta` ta' din l-okkupazzjoni. Fil-kaz prezenti din il-prova jidher li saret mill-atturi appellati. Dan mhux biss permez tal-Affidavits tagghom a fol 82, fil-kaz ta' Joseph Scicluna u a fol 95, fil-kaz ta' Frank Calleja izda wkoll permezz tal-ufficjal tal-Agricoltura fuq imsemmi.

L-ewwel Qorti jidher li kkonsidrat dawn il-provi flimkien bhala korroboranti ta' xulxin. Minnhom primarjament iddelinejat illi r-raba de quo kien originarjament tenut b'lokazzjoni minn Marianna Ciantar u li qabel il-mewt taghha fil-11 ta' Frar 1949 din kienet ikkoncedietu, kif hekk kien normalment konswet lill-ulied li kienu ghadhom ghozzieba, jigifieri lil Anglu, Gejtu, Onorata u Carmela. Dan kif manifest mill-entrata fir-records tad-Dipartiment tal-Agricoltura. Kif mistqarr mill-atturi appellati r-records mizmuma mill-amministraturi tal-proprjeta` tas-sid precedenti ghalihom kienu jiddemostraw illi l-bdiewa

Kopja Informali ta' Sentenza

rikonoxxuti kienu effettivament dawn l-ahwa Ciantar u man mano li kien imut xi hadd minnhom ir-ricevuti kienu jsiru fuq dawk li jkunu ghadhom hajjin.

Indubbjament meta annotazzjoni f'dokument tkun tinkorpora dikjarazzjoni li tistabilixxi certi fattijiet l-Qrati dejjem ikkonsidraw dak id-dokument bhala ammissibbli u li jaghmel prova legali tal-kontenut tieghu salv prova kuntrarja. Dan wara kollox hu hekk ukoll dettat mill-Artikolu 627 tal-Kodici ta' Organizazzjoni u Procedura Civili.

Huwa biss jekk il-Qorti tkun tal-fehma, jew ikollha xi dubju, illi ma taccettax il-fatti kontenuti fih bhala l-ahjar prova illi hi kellha d-dritt, in forza tal-Artikolu 559 tal-Kap 12, li tesigi li tingieb dejjem l-ahjar prova. Fil-kaz in disamina l-ewwel Qorti sabet li l-fatti kienu sew provati ghas-sodisfazzjon taghha u ma sabetx li kellha ghalfejn titlob prova ahjar biex tapprezza l-fatti in kawza.

Din il-Qorti lanqas ma taqbel mal-argument tal-appellanti illi x-xhieda ta' Alfred Farrugia kienet tikkostitwixxi prova fuq kliem haddiehor u ghalhekk ma kellhiex tinghata mportanza. Ibda biex dan ix-xhud iddikjara dak li kien jidher ovvju mir-records tad-Dipartiment (esebiti a fol 138 u 139 tal-process). Fit-tieni lok f'materja bhal din il-'hearsay evidence' kienet f'kull kaz permissibbli billi kif jinsab dettat fl-Artikolu 599 tal-Kap 12 il-Qorti tista' skond ic-cirkustanzi tippermetti xhieda fuq kliem haddiehor meta dan l-istess kliem haddiehor ikollu, fih innifsu, importanza sostanzjali fuq il-meritu tal-kawza jew ikun jaghmel parti mill-meritu, inkella dan haddiehor ma jkunx jista' jingieb biex jixhed, u l-fatti jkunu tali li ma jkunux jistghu jigu pprovati sewwa xort'ohra. Ara a propozitu decizjoni fl-ismijiet "**Av. Dr. Giovanni Bonello –vs- Alfred Mifsud**", Appell, Sede Inferjuri, 14 ta' Jannar 1986.

In vista tal-premess l-ewwel aggravju interpost qed jigi respint.

Ugwalment huma nsostenibbli l-aggravji l-ohra sottomessi ta' fatt u ta'dritt. Dan ghaliex, kuntrarjament ghal dak

ritenut mill-appellanti, gie dimostrati illi l-missirijiet rispettivi tagħhom qatt ma kienu ko-inkwilini tar-raba taht konsiderazzjoni u dawn qatt ma ngħataw l-ebda rikonoxximent f'din il-veste mis-sidien jew mill-amministraturi tal-proprjeta` tas-sidien. Din il-prova kienet tinkombi lilhom billi kif saput, għaladarba jkun stabbilit fatt li juri "prima facie" li t-tezi tal-atturi tinsab sostenuta, l-oneru tal-provi jgħaddi fuqhom (**Kollez. Vol. XXXVII pl p577**).

Din il-prova mhux biss ma saretx konkluzivament minnhom anzi addirittura gie dimostrati illi l-qbiela giet trasferita lil dawk fost l-ulied li kienu għvintur u xebbiet. Għandu jigi osservat ukoll illi anke kieku din ic-cessjoni ma sehhiex xorta wahda wara l-mewt tal-inkwilina Marianne Ciantar l-istess inkwilinat kien jgħaddi fuq dawn l-ulied skond l-ordni ta' preferenza fil-gradwatorja stabbilita fid-definizzjoni li l-ligi tagħti lill-kelma "kerrej".

L-appellanti lanqas ma jistghu jgħbdu l-ebda nferenza ta' sostenn għat-tezi tagħhom mill-fatt li huma kienu jahdmu r-raba għal Gaetano Ciantar jew għax huma l-eredi tiegħu. Dan johrog car mit-tifsira li l-ligi takkorda lill-kelma "membru tal-familja", sostrat baziku tad-dritt tal-kontinwita` tal-kirja 'ope legis' fid-definizzjoni tal-kelma "kerrej". Jingħad fil-ligi illi "membru tal-familja" tfisser "axxendent linejari, dixxendent linejari, armel jew armla, ragel tat-tifla u l-armla tat-tifel sakemm ma tergax tizzewweg, tal-kerrej".

Hu bil-wisq ovvju mill-mod kif koncepita mil-legislatur illi din it-tifsira hi wahda restrittiva u ma tinkludix neputijiet u wisq anqas pro-neputijiet. Il-konvenuti appellanti in kwantu tali huma għalhekk eskluzi u ma jistghux jippretendu li għandhom xi dritt jivvantaw titolu bis-sahha tal-fatt, anke jekk provat, li huma kienu jahdmu r-raba li kien imqabbel għand membru tal-familja tagħhom meta dan miet.

Ezaminati, mbagħad, ic-cirkostanzi l-oħra prevvisti fid-definizzjoni ta' "kerrej" ma jinstabx mill-provi illi dawn jikkwalifikaw la bħala cessjonarji tal-kirja u lanqas, wara l-mewt ta' Gaetano Ciantar, bħala successuri tiegħu fit-

titolu. Hekk ukoll in kwantu għall-ahhar parti tal-istess definizzjoni ma ngiebet l-ebda prova perswasiva, cara u inekwivoka illi tagħmilhom jikkwalifikaw bhala sub-kundutturi tar-raba. Apparti l-fatt illi ma pproducew l-ebda ricevuta ta' xi hlas li huma jallegaw li għamlu lil dan Gaetano Ciantar u lil hutu jinghad mill-konvenut Grezzju Ciantar (fol 63) illi sakemm mietu l-qbiela kienet tithallas miz-zijiet. Dan fir-rigward ta' dak il-porzjoni mir-raba li huma jghidu kien taz-zijiet. Riferibilment għal dik il-parti tal-istess raba li jghidu li kienet f'idejn missierhom u li dwarha kienu jghaddu xi hlas liz-zijiet biex din tinghata lissid, din il-Qorti difficilment tista' taccetta bhala plawsibbli din l-ispejgazzjoni. Dan għar-raguni illi kieku dan kien hekk il-kaz kemm huma kif ukoll missierijiethom qabilhom kienu certament jesigu bi dritt illi dan il-fatt għandu jinghata għarfien mis-sidien fir-ricevuti. Hemm imbaggħad nuqqas ta' spejgazzjoni, fil-kaz tal-konvenuti Carmelo u Mario Paul ahwa Ciantar, il-ghala dawn ma kienux lanqas jiffiguraw fic-cedoli ta' depoziti tal-qbiela. Dan il-fatt ukoll jimmita kontra dak mistqarr mill-imsemmi Carmelo Ciantar dwar li kien jghaddi sehmu mill-hlas liz-zijiet. Tabilhaqq fir-riflessjoni ta' dawn ic-cirkostanzi ma jibqax lok għall-argomenti. Dan fuq l-istregwa tal-aforisma: "Contra factum, non est argumentum". Din il-Qorti għalhekk la taccetta bhala possibbli u lanqas bhala verosimili l-versjoni tal-appellanti f'dan il-kuntest.

Il-fatt, imbaggħad, fejn l-appellanti jallegaw li huma eredi 'ope testamentis' ta' Gaetano Ciantar (ara deposizzjoni ta' Grezzju Ciantar, fol 62) ma jista' jiggjovahom bl-ebda mod. Il-kirja kienet certament fil-perijodu ta' rilokazzjoni, u l-ligi specjali li tirregola t-tigdid tirrestringi, kif fuq manifest, r-rilokazzjoni għal dawk tal-membri biss tal-familja li jaqghu fid-definizzjoni tal-Kap 199. Għa gie osservat illi l-appellanti ma jikkwalifikawx "ex lege" għas-successjoni fit-titolu li kien jezisti favur il-gabillott rikonoxxut u allura s-sottomissjonijiet tagħhom fir-rigward ma jistghu jkunu ta' l-ebda suffragju għalihom. Anke allura l-aggravji l-ohra kollha tal-appellanti jkollhom jigu rigettati.

Għal dawn il-motivi l-appell hu michud u s-sentenza appellata konfermata. Gjaladarba z-zmien prefiss mill-

Kopja Informali ta' Sentenza

ewwel Qorti issa ghadda, din il-Qorti thoss li fic-cirkostanzi ghandha tikkoncedilhom xahrejn zmien ghall-izgombru taghhom mir-raba 'de quo'. L-ispejjez taz-zewg istanzi jibqghu a karigu tal-konvenuti appellanti.

< Sentenza Finali >

-----TMIEM-----